



16 ሚያዝያ 2022

ኤርትራ ሲምፖዥየም 2022
አድላይነት ሓባራዊ ራእይ ንርጉእ ስግግር
አምባሳደር ዓንደብርሃን ወልደጊዮርጊስ

መኸፈቲ መደረ

ከቡራትን ከቡራንን ተሳተፍቲ ኤርትራ ሲምፖዥየም 2022፡

ሰላም፡ ከመይ አለኹም፡ ምወቕ ሰላምታይ ብምቕዳም፡ እንቋዕ ብደሓን መጻእኩም።

አብዚ አገዳስን እዋናውን ሲምፖዥየምዚ ንምስታፍ ካብ መላእ ኤውሮጳ፡ ካናዳን ሕቡራት መንግስታት አመሪካን (ሕመአ) ብምምጻእኩም አመስግን። አብዚ አብ ትሕቲ **አድላይነት ሓባራዊ ራእይ ንርጉእ ስግግር** ዚብል ቴማ ተኣኪብና ዘለና ብዛዕባ ኮነታት ናይታ እነፍቅራ ሃገርና ብምምደያ፡ ንህዝብና ሓርነት፡ ፍትሕን ራህዋን ዘረጋግጽ ለውጥን ንርጉእ ስግግር ናብ ደምክራሲያዊ ስርዓተ መንግስትን ንምድራኽ ዚሕግዝ፡ ሓባራዊ ስራሕ ዘጣጥሕ፡ ናይ ሓባር ባይታ ንምንዳይ ኢዮ።

ኤርትራ ሃገርና አብቲ ወሰናስን ሰሜናዊ ምብራቕ ቀርኒ አፍሪቃ፡ አብቲ ንአፍሪቃን ማእከላይ ምብራቕን ዘራኽብ መስቀላዊ መንገዲ፡ ልዑል ስትራቴጂያዊ አቀማምጣ አለዋ። መቐምጦ ኤርትራ አብቲ መላግቦ ቀይሕ ባሕርን ህንዳዊ ውቕያኖስን፡ ማለት፡ አብ ጎድኒ ናይቲ ብናይ ነዳዲ ሃብቱ ዚፍለጥ ዞባ ሓውሲ-ደሴት ዓረብን ወሽመጥ ፐርሽያን፡ ብሓደ ወገን፡ አብቲ ደቡባዊ ክንፊ ናይቲ መብዛሕትኡ እቲ ነዳዲ ዚሓልፈሉ መትረብ ስዌጽ ድማ፡ ብቲ ኻልእ፡ ብምኻኑ፤ ዓቢ ስትራቴጂያዊ አገዳስነት ይህባ።

እቲ አብዚ እዋንና ተኸሲቱ ዘሎ አናዋጺ ናዕቢ፡ ምስቲ ርቡጽ ተቐያይርነት ናይ ዞባና ተደሚሩ፡ ነቲ ስትራቴጂያዊ አገዳስነት ሃገርና ብዝያዳ ብምዕባይን ተገዳስነት ናይተን ዓቢይቲ ሓዩላን ብምስሓብን፤ ነቲ ዞባ ናብ ዓውዲ ናይ ብርቱዕ ጀኦስትራትጂያዊ፡ ጀኦስትራትጂያዊ፡ ጀኦስትራትጂያዊ ውድድር ንወተሃደራውን ባሕራውን መደበራት፡ ባህርያዊ ጸጋታት፡ ዕዳጋታን ወፍርን ቀይሩዎ አሎ። እቲ ናብቲ ዚምዕብል ዘሎ ዚመስል ሓዲሽ ዓለማዊ ስርዓት ገጹ ዘምርሕ ዳግመ-ስርርዕ ግሎባዊ ሓይልታት፡ ነቲ ዚጸንሐ እንኩ-ዋልታዊ ዓለምን (unipolar world) ዕብላላ ሕቡራት መንግስታት አመሪካ አብ ቀርኒ አፍሪቃን ብርቱዕ ብድሆ ይፈጥረሉ አሎ። እቲ ካብ ግዜ ናብ ግዜ እናጸንከረ ዚኸይድ ዘሎ ውድድር ቻይናን አመሪካን ድማ ሓዲሽ ረቕሒ ናይ ዞባዊ ዘይርግአት ኪኸውን ዓቢ ተኸእሎ አለዎ።

ቻይና ተባብሶ ቅናትን ጸርግያን (Belt and Road Initiative) ብምዘርጋሕ ኩነ ለጋስ ልቓሕ ብምውፋይ፤ ትሕተቅርጻዊ ምዕባል ብምድንፋዕ፡ ሰፊሕ ዕድል ግዳማዊ ቀጥታዊ ወፍሪን ንግድን ብምውዳድ፤ አብቲ ዞባ ህላዌኣ ንምዕዛዝን ንምሕያልን ኪትሰርሕ ጸኒሓ። ሩሲያ ብመንገዲ ፖለቲካዊ ምሕዝነት፡ ጸጥታዊ ምትሕግጋዝ፡ ንግድን ወፍርን አቢላ አብቲ ዞባ ቀንዲ ተዋሳኢት ንምኻን ዲፕሎማሲያውን ወተሃደራውን ህላዌኣ ንምህናጽ ትሰርሕ አላ። ኤውሮጳዊ ሕብረት ብወገኑ፡ ተርኡ ከም አህጉራዊ ተዋሳኢ ንምዕዛዝ፡ ብመንገዲ አተሓሳሳሪ ፐርጀክትታት (connectivity projects) አብ አሃዛዊ (digital)፡ ከሊማን ጸዓትን፡ መጎዓዝያ፡ ጥዕና፡ ትምህርቲ፡ ምርምራዊ ጽላታት አብ መላእ ዓለም ትሕተቅርጻዊ ምዕባል ንምድጋፍ ተባብሶ ዓለምለኻዊ አፍደገ (Global Gateway Initiative) አብ ምምስራሕ አሎ።

አብዚ ከምዚ ዚአመሰለ ዓለምለኻውን ዞባውን ኮነታት፡ ኤርትራ ብቐጻሊ ዘይምምዕባል፡ ክቱር ድኽነትን ብርቱዕ ከሊማዊ ለውጥን አብ ምስቐይ ትርኩብ። እቲ ብዚሳዕረረ ብልሽውናን ብሰፊሕ ማሕበራውን ቍጠባውን ዘይምዕሩይነታትን፡ ማለት፡ ሰፊሕ ጋግ አብ መንጎቶም ውሑዳት ሃብታማትን ብዙሓት ድኻታትን፡ ዚልለ መላኺ ስርዓት፡ ብጨካን መድቄስቲ ይገዝእ አሎ። ክቱር ከሊማዊ ለውጢ ንአከባቢ ከባድም፡ መነባብሮ ህዝቢ ከዕኑ፤ ንሰብአዊ ኮነታት ናይቲ አብቲ ገጠራዊ ቍጠባ ብድራራ-ዕለታዊ ማሕረስን ሰብኸሳግማዊ መጓሰን ዚናብ አብዝሓ ህዝብና ካብ ሕማቕ ናብ ዚሓመቕ ደረጃ ከውርድ ጸኒሑ። እቲ እኩብ ድምር ናይቲ ሰብ-ሰርሐ መዓታት ድማ፡ ጃምላዊ ድኽነት ይፈጥር፡ ንልምዳዊ መርብብ ማሕበራዊ ድሕነት የዳኽም፡ ንእልማት ሕብረተሰብ ይዘርግ።

ህዝቢ ኤርትራ ምጭባጥ ናጽነት ናብ ዚበለጸ ህይወት ናይ ሓርነት፡ ፍትሒ፡ ደሞክራሲን ራህዋን ንክምርሕ ልዑል ተስፋን ዓቢ ትጽቢትን ነይሩዎ። ዘስደምም ናይ ታሪኽ ግሪንቢጥ ኩይኑ ግን፡ ዓወት ኣብ ብረታዊ ቃልሲ ኣብ እዋን ሰላም ልክዕ ተጻይ ኮነታት ፈጠሩ። ብጠንቂቲ ዘጋጠመ ጥልመት፡ ኤርትራ ሎሚ ብስብርባር ናይ ዚተጠልመ ሙብጽዓታት፡ ዚተጠልመ ተስፋታት፡ ዚተጠልመ ትጽቢታት ጋዕዝያ ትርኩብ።

እቲ ኣብ እዋን ብረታዊ ቃልሲ ገሰጋሲ ዚነበረ ሓርነታዊ ምንቅስቃስ፡ ድሕሪ ናጽነት ናብ ሓደ ውልቀመላኺ ስርዓት ተቐይሩ። ንመሰረታዊ ዕላማታት ብረታዊ ቃልሲ ጠለሙ፤ ኣብ ኤርትራ ጸጥታዊ ኣገዛዝ (securitisation) ኣተኣታቲዮ። መሰረታዊ ናጽነታት፡ ሓርነታት ኩነ መሰላት ህዝቢ፡ ከም ድላዩ ብዘይ ስክፍታ ናይ ተሓታትነት፡ ይግህስ። ህዝብና ብስእነት ኣቕርቦት መሰረታዊ ጠለባት መነባብርን ጨካን መድቁስቲ ብዚፈጠር ራዕድን እናተሳቐየ፡ ኣብ ጥርዚ ናይ ዘዩቋርጽ መከራን ስግኣትን ተንጠልጠሉ። ኣብ ኮነት ናይ ፍጹም ሕርመት ይነብር ኣሎ። መንእሰያት ኤርትራ፡ ግቡእ ስድራቤታዊ ኣተዓባብያ፡ ንቡር ትምህርቲ ኩነ ትስፋው መጻኢ ተነፊጎም፡ ካብ መጽቀጥትን ሓለንጊ ገደብኣልቦ ሃገራዊ ኣገልግሎትን ንምምላጥ፡ ነታ ሃገር እናራሕርሑ ይሃድሙ ኣለዉ። እቲ ህድማ ሰብኣዊ ርእሰማል ድማ፡ ኣእምሮኣዊ ዓቕሚ ኤርትራ የማሰን፡ ኣፍራዩ ጉልበታ የኸሰር፡ ልምዓታዊ ዕድላ የዳኽም ከም ዘሎ ርኡይ ኢዩ።

ናጻ ኤርትራ፡ ነቲ ስትራቴጂያዊ ኣቀማምጣኣ፡ እኹል ባህርያዊ ጸጋታታን ጸዕረኛ ህርኩት ህዝባን ብግቡእ ምስ እትጥቀም፡ ዓቢ ተኸእሎ ናይ ልምዓት ከም ዚነበራ፤ ብሕጂ'ውን፡ ከም ዚህልዎ ዘማትእ ኣይኩነን። ይኹንምበር፡ እቲ ሃንዳፍ ሜላታትን ሓሳድ ተግባራትን ናይቲ መላኺ ስርዓት እናገደደ ዚኸይድ ኮነት ናይ ቍጠባዊ ምንቅስቃሴ፡ ፖለቲካዊ ተነጽሎን ዲፕሎማሲያዊ ግሉልነትን ፈጠሩ። እቲ ዚነበረን ዘሎን ተኸእሎ ናይ ልምዓት፡ ብሰራዊቲ ብቲ ስርዓት ዚተወስደ ግጉይ ሜላዊ ምርጫታትን ዚባኸነ ዕድላትን፡ እንተ ዘይግታእ ነይሩ፤ ኤርትራ ሎሚ ናብ ሓንቲ ውዕዔዕ ዘባዊ ማእከል ኢንዱስትሪ፡ ንግድን ኣገልግሎታትን እትውንን፤ ፍትሒ፡ ራህዋን ቅሳነትን ዚሰፈኖ ሕብረተሰብ ዚነብረላ፤ ተምሳሌዊት ደሞክራሲያዊት ሃገር ምግባሩ ነይራ።

ግደ ሓቂ፡ እቲ መሰረታዊ ሽግር ኤርትራ ብኮራት ግዝኣተ ሕገ፡ ወይ ድማ፡ ስፍነት ግዝኣተ ሰብ ኢዩ። እቲ ሃውራውን ተለዋዋጥን ዚኹን ግዝኣተ ሰብ ግቡእ ሕጋዊ ኣገባብ ይጸልእ። ከንድ ዚኹን፡ እቲ ሓድሽ ደሞክራሲያዊ ኣክያዲዳ ከተኣታቲን ኣብ ግዝኣተ ሕገ ዚተመርኩስ ግቡእ ኣጠቓቕማ መንግስታዊ መዝነት ኪባርኽን ትጽቢት ዚተነብረሉ ቅዋም ኤርትራ (1997) ኣይተተግበረን። እቲ ነቲ ቅዋም ንዘይምትግባር ብደይ መደይ ዚተወስደ ውሳኔ ድማ፡ ነቲ ኣብ ግዝኣተ ሕገ ዚተመሰረተ ቅዋማዊ መንግስትን ደሞክራሲያዊ ምሕደራን ንምፍጣር ዚተኸየደ ጸዕሪ ቁጽዩዎ።

እቲ ቅዋም፡ መዋቕር ናይቲ መንግስቲ ይውስን፤ መዝነት መንግስቲ የነጻር፤ ዕማማት መንግስቲ ይዝርዝር፤ ስልጣናት ናይቲ ፈጻሚ፡ ሓጋግን ፈራድን ኣካላት መንግስቲ ይድርት። መሰረታዊ ሓርነታት ህዝቢ የውሕስ፤ መባእታዊ መሰላት ህዝቢ የረጋግጽ፤ ግቡእት ዜግነት ይእውጅ፤ እቲ መንግስቲ፡ ነቶም መሰረታዊ መሰላትን ሓርነታትን ህዝቢ ንኸውሕስ የማሕጽን። ርግጽ፡ እቲ ቅዋም ሓድሓደ ጉድሊታት ወይ መንቅሳት ኣለዉዎ። ይኹንምበር፡ ሕጋዊ መሰረት ናይ ሃገሪ ኤርትራ ዘንጽፍ፤ ከም መኸዘን ልዑላውነት ህዝቢ ኩነ ምንጪ ናይ ኮሎ ግቡእ ወይ ሕጋዊ ስልጣን ዘገልግል ምዃኑ ዘማትእ ኣይኩነን። ከንድ ዚኹን፡ ልዑል ሓጋሪ ስልጣን፡ እንተላይ ኣዋጃት ምውጻእ፡ ሕጋታት ዘቤታውን ግዳማውን ሜላ ምሕጋግ፡ ኣህጉራዊ ውዕላትን ስምምዓትን ምጽዳቕ፡ ነቲ ሃገራዊ ባይቶ ይሓዝእ።

ኤርትራ ሎሚ እታ ብዘይ ዋላ ስማዊ ቅዋምን ባይቶን (ፓርላማን) ዘመሓድር መንግስቲ ዘለዎ እንኮ ሃገር ኣብ ኣፍሪቃ ኢያ። ነቲ ህዝብን መንግስትን ዘተኣሳስር ማሕበራዊ ውዕል (social compact) የለን። ምድስካል ሃገራዊ ባይቶ፡ ምምህማን ፍርዳዊ ኣካል ኩነ ምምንዛዕ ስልጣን ላዕለዋይ ቤት ፍርዲ ብቲ ፍሉይ ቤት ፍርዲ፡ ነቲ መንግስቲ ናብ ሓደ ገባርን ሓዳግን ውልቀሰብ ኣውራጃዎ ይርከብ። እቲ ውልቀምልኪ ንኹሉ ፖለቲካዊ፡ ቍጠባውን ማሕበራውን ምዕባል ሃገር ይዳግት፤ ነቲ ግቡእ ሃረርታታት ህዝቢ ንሓርነት፡ ፍትሕን ራህዋን ንምምላእ ዚካየድ ጸዕሪ ይቕጽ።

እቲ ፕረዚደንት፡ ቅዋማውን ትካላውን ገደብ ዘይብሉ ፍጹም ስልጣን ብፍጹም ብዕልግና ብምዝውታር፡ ነቲ መንግስታዊ መሓውር ንኹሉ መዳያት ሃገራዊ ህይወት ንምቍጽጻር ከም መሳርሒ ናይ መድቁስቲ ይጥቀሙሉ። ንዝኣእ ርኢሉ፡ ብዘይ ዚኹን ቀይዲ፡ ሃውራዊ ኣገዛዝኣ መታን ከዘውትር፡ ንኹሉ'ቲ ሰራራ መንግስታዊ መዋቕራትን ተግባራዊ ትካላትን ንምህናጽ ዚግበር ፈተነታት ይዕንቅጽ። እቲ ብዕሉግ ኣጠቓቕማ ስልጣኑ፡ ናይ ምእራም ዕድል ብዘይብሉ ኣገባብ፡ ንመሰላት፡ ሓርነታት፡ ክብረት ኩነ ህይወት ህዝቢ ይግህስ። እቶም ብልሽታዊ ትካላት ንህዝቢ ዘድልዩ ኣቕሑን ኣገልግሎታትን ከቕርቡ ዓቕሚ የብሎምን። ምስዚ ኹሉ ድማ፡ ሓደ ካብቶም ኣብዚ ናይ ቀታሊ ለበዳ እዋንዚ ንህዝቢ ክታበት ኮቪድ-19 ዚኸልከሉ ኣዝዮም ውሑዳት መለኸቲ ኣብዛ ዓለም ኩይኑ ኣሎ።

ትግባረ ቅዋም፡ ኣብ ዝምቅኝ እዋን ብሕጋዊ ሃገራዊ ወካሊ ኣካል ኪመሓየሽ ዚኽእል ኩይኑ፡ ግዝአት ሰብ ኣብቂዑ ግዝአተ ሕጊ የንግስ። ንህዝቢ ኤርትራ፡ ምስቲ ኸሉ ብዙሕነቱ፡ ኣብ ኸሉ መዳያት ፖለቲካዊ፡ ቍጠባዊ፡ ማሕበራዊ ኩነት ባህላዊ ህይወት ናይታ ሃገር፡ ማዕረ ሓርነታት፡ ማዕረ መሰላት፡ ማዕረ ዕድላት ይህብ። ስለዚ እምበኣር፡ ኣድላይነት ትግባረ ቅዋም፡ ምስቲ ደሞክራሲያዊ ምሕደራ ኩነት ምጽኣት ፖለቲካውን ቍጠባውን መቐይሮ ወዓል ሕደር ዘይበሃሎ ህጹጽ እዋናዊ ጉዳይ ህዝብናን ሃገርናን ኩይኑ ኣሎ።

ነቲ ብዛዕባ'ቲ ዓመጸኛ ስርዓት ዘሎ ሰፊሕ ሓፈሻዊ ህዝባዊ ዘይዕግበት ንምውዳን፣ ጥምረት ሓባራዊ ቃልሲ ንምህናጽ፣ ተግባራዊ ዓቕሚ ሓይልታት ደሞክራሲያዊ ተቓውሞ ብምድንፋዕ፡ ሰላማዊ ስግግር ናብ ደሞክራሲያዊ ምሕደራ ንምድራኽ ዕቲብ ጸዕሪ ምስልጻግ የድሊ። ከምዚ ኣብዚ እንገብር ዘለና ዚኣመሰሉ ሓቕሬ ልዝብ ምክያድ ድማ፡ ሓድሕዳዊ ምትእምማን ኩነት ኣብ ሓባራዊ መረዳኢታ ናይ ታሪኽና፡ ኣብ ሓባራዊ ገምጋም ናይ ህሉው ኮነታትና፡ ኣብ ሓባራዊ ራእይ ናይ መጻኢና ዚተመስረተ ሓድነት ዕላማ ንምህናጽ ይሕግዝ።

እዚ ኣብ ዳያስፖራ ዘሎ ተቓውሞ፡ ኤርትራ ሃገርና ካብ ክልተ ግንባራት ዚምንጭዉ ኣዝዮም ሓደገኛታት ዚኸኑ ህላዌኣዊ ስግኣታት ከም ዘለዉዎ ከስተውዕል ይግባእ።

እቲ ቀዳማይ ህላዌኣዊ ስግኣት፡ እቲ ነቲ ሃገራዊ ቍጠባ ናብ ቍልቍልት፡ ንህዝቢ ናብ ክቱር ድኽነት፡ ንመንእሰያት ናብ ስደት ዚደፍእ ሜላታትን ተግባራትን ናይቲ ዓመጸኛ ስርዓት ኢዩ። ሓደ ሓሳድ መላኺ፡ ህዝቢ ኤርትራ ብሕሰም ከም ዚሳቕ፡ መንእሰይ ተጓሕጉሑ ከም ዚወጽእ፡ ሃገር ከም ትባድም፡ ብምግባር መጻኢኣ ኣብ ሓደጋ የወድቕ ኣሎ።

እቲ ካልኣይ ህላዌኣዊ ስግኣት ድማ፡ እቲ ነቲ ናይ ኤርትራ ሰሳኒ ዓቕሚ ግትኣት (sustainable deterrence capability) ህላዌኣዊ ግድነት ዚገብር፣ ካብታ ደቡባዊት ጎረቤትና፡ ብመልክዕ ዓባይ ኢትዮጵያ ይኸን ዓባይ ትግራይ፡ ኣብ ልዕሊ ሃገርና ወይ ገለ ክፋላት ሃገርና ብተደጋጋሚ ዚግለጽ ግዝኣታዊ ህርፋን ወይ ጥሙሕ ኢዩ። ነዚ ዘይረዊ ህርፋንዚ ክወን ንምግባር፡ ህዝባዊ ወያነ ሓርነት ትግራይ (ህወሓት) ብፍላይ፡ ነቶም ዚዓበዩ ጸጋታት ኤርትራ ዒላማ ብምግባር፡ ብስቱርን ቅሉዕን ሽርሓዊ ኣገባባት፡ ከተጥቅዕ ጸኒሓን ኣላን። እቲ ስርዓታዊ መጥቃዕቲ ህወሓት፡ ብንጹር፡ ኣንጻር ሃገራዊ መንነትን ሃገራዊ ሓድነትን ህዝቢ ኤርትራ፣ ኣንጻር ግቡእነት ሃገራውነት ኤርትራ፣ ኣብ መወዳኢታ ትንታኔ ድማ፡ ኣንጻር ህላወ ናጻ ልዑላዊት ሃገረ ኤርትራ ዚቐንዕ ኢዩ። ከምቲ ሓደ ፍሉጥ ሕጋዊ ሊቅ፡ ዶር. ገብረ ሂወት ተስፋጊዮርጊስ፡ ብንጹር ዳግም ዘረጋግጹ፡-

ዚኸኑን ጠለብ ዋንነት ናይ ክፋል ገማግም ቀይሕ ባሕሪ ኤርትራ ወይ ዋንነት ናይ ወደብ ዓሰብ ቀጥታዊ ዘለፋ ንልዑላውነትን ግዝኣታዊ ምሉእነትን ኤርትራ ኢዩ። ኣብ ታሪኻዊ ድሕረ-ገጽ ወይ ባህላዊ ተመሳሳልነታት ዚተመርኩስ ጠለባት ንኤርትራ (ወይ ንዚኸኑን ግዝኣታዊ ቍጽጽራ ካብኣ) ድሮ ተመገቱ፡ ኤርትራ ከም ናጻ ልዑላዊት ሃገር ምስ ብዓለም ዚተፈልጠ ደባት ኣብ 1993 ምስ ተወልደት መዕለቢ ረኺቡ።

ስለዚ፡ ኤርትራውያን ተነጣጠፍቲ ተቓውሞ ኣብ ጎድኒ ልዑላውነትን ግዝኣታዊ ምሉእነትን ኤርትራ ደው ኪብሉ፣ ፖለቲካ ኤርትራዊ ዳያስፖራ ድማ ካብቲ ኣበረኛ ዓንኬል ናይ ምምቕቓል፡ ምትፍናንን ምጽጃጃልን ሰይሩ ኪወጽእ፣ ግቡእ መኣዘኑ ኪሕዝ፣ ኣቓልቦኡ ናብቲ ኣብ ሃገርና ሓድሽ ደሞክራሲያዊ ኣክያይዳ ንምምጻእ ዚሰላሰል ህጹጽ ዕማም ከድህብ እዋኑ ኢዩ። ሓያለ ጽገላታትን ማዕከናት ፈነወ ዜናን ካብቲ ዚጠሓሱዎ ቀይሕ መሰመር ከንሳሕቡ፣ ናብ ልቦም ኪምለሱ፣ መጋበርያ ናይቶም ንልዑላውነትን ግዝኣታዊ ምሉእነትን ሃገረ ኤርትራ ዚጸብኡ ባዕዳዊ ሓይልታት ካብ ምዃን ኪቕጠቡ ይግባእ። ብስም ተቓውሞ ነቲ መላኺ ስርዓት፡ ዕሰባትን ሓሙሻይ መሰመርታትን ምዃን ከቋርጹ ይግባእ። ለውጢ ኣብ ኤርትራ ውሽጣዊ ኤርትራዊ ጉዳይ ምዃኑ፣ ብኤርትራዊ ዋንነትን ውሳኔን ካብ ውሽጢ ከም ዚመጽእ፣ መጻኢ ዕድል ኤርትራ ኣብ ኢድ ህዝቢ ኤርትራ ምዃኑ ኪግንዘቡን ኪቐቡን ይግባእ።

ብዚተረፈ፡ ሓቕኛ ፖለቲካዊ ተቓውሞ ብሓደ ዚበለጸ ኣማራጺ ፕሮግራም ዚድገፍ ኣማራጺ ራእይ ሓዝካ፣ ካብቲ ዘሎ ስርዓት ዚሓሸ ኣማራጺ ስርዓት ንምትካል ምጥባቕ ማለት ኢዩ። ብሉጽ ራእይ ናይ ተስፋ፡ ራእይ ናይ ሓርነት፡ ራእይ ናይ ፍትሒ፡ ራእይ ናይ ዕድላት፡ ራእይ ናይ ራህዋ ንህዝቢ ኤርትራ። ሓደ ዓለማዊ ወይ ዕልማናዊ፡ ዜጋታት ዘማእከለ መንግስቲ ዘህንጽ ፕሮግራም፣ ኣሳታፊ፡ ተሓታይ፡ ግሉጽን ደሞክራሲያውን ምሕደራ ዘቐውም ፕሮግራም፣ ሃገራዊ ቍጠባ ዘባራብርን ሰብኣዊ ርእሰማል ኤርትራ ዚሃንጽን ፕሮግራም፣ ሃገራዊ ሓድነትን ኮማዊ ስኒትን ዘረጋግጽ ፕሮግራም፣ ምስ ጎረባብትና ሰላማዊ ሓባረ-ህላወን ሓድሕዳዊ ምትሕግጋዝን ንምኸስኳስ ዚሕልን ፕሮግራም።

እምበኣርከስ፡ እቲ ሓሳድ ስርዓት ምስቲ ብልሽታዊ ስርዓተ ምሕደርኡ ከም ዘብቅዕ ንምግባር ንዓልም፣ ኣተሓሳስባና ብግቡእ ኣመዓራሪና፡ ተግባራዊ ዓቕሚ ህዝብና ኣብ ውሽጥን ኣብ ወጻኢን ንምሕያል ንስራሕ፣ መሰረታዊ መሰላት፡

መባእታዊ ሐርነታት ከግራም ቅጥን ቅጥን ዜጋታት ዘውሕስ ርእሰ-ምምሕዳራዊ ለውጥን ርጉእ ስግግር ናብ ቅዋማዊ መንግስትን ንምድራኽ ዚሕግዝ ንቑሕ ጥርናፊ ንፍጠር።

እቲ ኣብዚ ኣአኪቡና ዘሎ ኤርትራ ሲምፖዝዩም 2022 ኣብ ኤርትራ ለውጥን ርጉእ ስግግር ናብ ቅዋማዊ ምሕደራን ንምድራኽ ኣብ እነሰላሰሎ ስራሕ ናይ ቃልሲ ምሕዝነትና ንምሕያል ዚዓለመ ኢዩ።

ኤርትራ ሲምፖዝዩም 2022 ኣብዘን ዚስዕባ ሓሙሽተ ነንሓድሕድን ዚመላልኣ ቴማዊ ፓኒላት ዘተኩረ ኢዩ፡-

ፓኒል 1. ጀኦግራፊካ፡- ዘባዊ ግጭታዊ ዳይናሚክን ምርግጋጽ ቀጻሊ ልዑላውነትን ግዝኣታዊ ምሉእነትን ኤርትራ

- 1.1 ዘወጻጽእ ኣተኣላልያ ግጭታዊ ዳይናሚክስ ኣብ ቀርኒ እፍራቃ
- 1.2 ምስሳን ቀጻሊ ልዑላውነትን ግዝኣታዊ ምሉእነትን ኤርትራ

ፓኒል 2. ለውጢ ካብ ውሽጢ፡- ምሕያል ተግባራዊ ዓቕሚ ህዝቢ ኣብ ለውጥን ደሞክራሲያዊ ስግግርን

- 2.1 ምሕያል ተግባራዊ ዓቕሚ ህዝቢ ኣብ ለውጥን ደሞክራሲያዊ ስግግርን
- 2.2 ሰገጥ ዘይብል ግስጋስ ለውጢ ናብ ደሞክራሲያዊ ስግግር

ፓኒል 3. ዕርቂ፡- ኣብ ዳያስፖራ ምምቕቓል፡ ምትፍናንን ምጉጅጃልን ምውጋድ

- 3.1 መሰረታዊ ጠንቅታት ምልላይ
- 3.2 ግብራውን ዘስርሕን መኣረምታት ምንዳይ

ፓኒል 4. ኣማራጺ ራእይ፡- ኣብ ሓባራዊ ራእይ ናይ ደሞክራሲያዊትን ፍትሓዊትን ኤርትራ ዚተመስረተ ናይ ሓባር ባይታ ምምድማድ

- 3.3 ኣብ ሓባራዊ ራእይ ናይ ደሞክራሲያዊ ምሕደራ ዚተመስረተ ናይ ሓባር ባይታ ምምድማድ
- 3.4 ቃልሲ ንፍትሒ ከም መሰረት ናይ ንቑሕ ጥርናፊ ኣብ ኤርትራዊ ዳያስፖራ

ፓኒል 5. ጥርናፊ፡- ለውጥን ደሞክራሲያዊ ስግግርን ንምድራኽ ንቑሕ ጥርናፊ ምህናጽ

- 5.1 ጥርናፊ ኣብ ፖለቲካዊ ተነጣጣፍነት
- 5.2 ጥርናፊ ኣብ ናይ ሚድያ ስራሓት

ነፍሲ ወከፍ ፓኒል ብሓደ ኣላዛብን ክልተ ኣቕረብትን ዚቐመ ኩይኑ፡ ክፉት ክትዕ ኪስዕብ ኢዩ።

ብኣድማዒ ፍርያት ዚወጽእ ዕዉት ሲምፖዝዩም ኪኸኑልና እትምነ።

ዕድመ ንናጻ ልዑላዊት ሃገረ ኤርትራ!
ዘልኣለማዊ ሓብን ንጀጋኑ ሰማእታትና!
ኤርትራዊ መንነትን ሓድነትን ይዓምብብ!
ፈጣሪ ንኤርትራን ህዝባን ይባርኽ!

ጽን ኢልኩም ስለ ዝሰማዕኩምኒ ኣመስግን።